

Il-Knisja u l-Ewkaristija: Apprezzament Teologiku

Dan huwa t-test tad-diskors li ghamel Rev. Dr John A. Berry, nhar il-5 ta' Ġunju 2013, waqt it-tieni serata ta' konferenzi li saru fil-Kurja tal-Arcisqof biex jifakkaw l-ewwel ċentinarju tal-Kungress Ewkaristiku Internazzjonali li kien sar ġewwa Malta fl-1913.

1. Fl-Ewkaristija Alla jhabbibna fih

L-Ewkaristija tfisser li permezz ta' Ġesù – rebbieh fuq id-dnub u fuq il-mewt fil-Misteru tal-Għid tiegħu – Alla l-Missier *iħabbibna* miegħu u jagħtina sehem min-natura tiegħu ta' Alla. Fl-Ewkaristija naraw l-imħabba divina, imħabba bla mittiefsa, safja u qaddisa.

Hu l-Ispirtu ta' Alla li jonfoh, iqaddes u jaħdem fina sabiex b' *responsabilità* naħdmu u nikkollaboraw fil-Knisja li hi tiegħu. Ghax fejn hemm l-Ewkaristija, hemm ukoll il-Knisja. Il-Knisja tagħmel l-Ewkaristija u l-Ewkaristija tagħmel il-Knisja. Ahna għandna sehem mill-mejda tal-Ewkaristija, u hi l-Ewkaristija li tagħtina sehem mix-xirka ta' Alla-Imħabba.

Il-ħsieb tagħna hu li nirriflettu fuq ir-rabta divina bejn l-Ewkaristija u l-Knisja.

Il-punt tat-tluq tagħna hu li niftakru f'dak li Alla fassal fl-istorja u fid-dinja għalina l-bnedmin. Il-ħsieb tagħna llejla mhux semplicement xi apprezzament sentimentali lejn l-Ewkaristija, iżda l-enfasi fuq il-*memorja kollettiva* u r-*risposta fil-fidi* għall-pjan salvifiku ta' Alla li narawh b' mod misterjuż fis-sagrament tal-Ewkaristija.

2. L-Ewkaristija hi intimità u responsabilità

F'kelmtejn, l-Ewkaristija hi *intimità* u *responsabilità*. *Intimità* li Alla fassal sabiex ngħixu fiH; *responsabilità* li Alla fdalna biex flimkien nersqu lejH. Fl-Ewkaristija, Alla l-Missier fi Kristu *iħabbibna* fih. Fl-Ewkaristija, l-Ispirtu ta' Kristu jiddisponi u jhejji r-ruħ tagħna għaliH.

Dan “is-sagrament il-kbir”, kif isejjahlu San Tumas t' Akwinu, idahħalna f' dimensjoni fejn nagħrfu lilna nfusna *maħbubin*; *maħbubin* u *maħturin* biex nikbru u naħdmu għall-għaqda ma' Alla u ma' ħutna l-bnedmin permezz tal-Knisja tiegħu.

“Ahna l-maħbubin ta' Alla”, igħidilna San Pawl, u jkompli: “intom ukoll, msejjhin biex tkunu *ta' Ġesù Kristu*” (Rum 1,8). Dik hi l-Ewkaristija: l-imħabba li missu b'idejna. Dik hi l-Knisja: l-imħabba ta' bejnietna kif ħabbnha Kristu stess.

3. L-Ewkaristija hi s-sinjal tax-Xirka

Hawnhekk nitkellmu minn rabta ontologika (jigifieri rabta tal-esseri, *being*) bejn id-divin u l-uman, bejn in-natura soprannaturali u n-natura umana. Qed nitkellmu dwar ix-Xirka u t-tiħib fin-natura divina ta' dawk li huma lesti għalih; filwaqt li jgħidulu: “Ejja Mulej Ġesù”.

L-Ewkaristija hi għalhekk s-sinjal tax-Xirka u l-herqan li *nkunu flimkien*: “La l-hobza hi waħda, ahna, li ahna ħafna, ahna ġisem wiehed”. L-Ewkaristija tfisser intimità ... ma' Alla, iżda bejnietna ukoll.

L-enfasi tagħna ma tistrieħ fuq il-partijiet u d-distinzjoni bejn iż-żewġ naturi; iżda l-harsa u l-attenzjoni tagħna tistrieħ fuq l-*għaqda* u r-rabta ta' bejniethom: il-grazzja li tibni fuq in-natura; Kristu li jdawwal lill-ġnus; u l-Ewkaristija li tqawwi u tiddisponi lill-bniedem. L-Ewkaristija li twaħhadna ma' Kristu. Meta nitqarrbnu qed naghmlu għażla li nkunu ma' Ġesù u f' Ġesù.

Mhux iżjed il-mistoqsija “Fejn int?” tal-Antik Testament li staqsa Alla lil Adam, mistoqsija li tindika distakk u separazzjoni, iżda kliem Kristu nnifsu, fil-Ġdid Testament, meta jgħid: “Ibqgħu fija u jien fikom”. Nirreferu għal kliem ix-xirka: “Hudu u kulu dan huwa ġismi, hudu u ixorbu dan huwa demmi”.

Mhux Alla ‘il *bogħod*, iżda propju *hawn* f'Ġesù Kristu. Lilu qed nirċievu. L-Ewkaristija hi s-sinjal tax-Xirka ta' Kristu r-Ras mal-Knisja l-Ġisem tiegħu.

4. L-Ewkaristija hi Don mis-sema

Missirijietna kielu l-manna fid-deżert. Ahna nieklu l-ħobż ħaj; u kull min jiekol dan il-ħobż, jgħix għal dejjem. Ħa nerġgħu nenfasizzaw: l-Ewkaristija hi *don* minn Alla għall-bniedem. Hi don li jġib flimkien u jgħaqqad l-bnedmin ma' Alla; il-ħlejjeq mal-ħallieq.

L-Ewkaristija tfisser li Ġesù nnifsu, veru Alla u veru bniedem qiegħed hawn: medjatur bejn Alla u l-bniedem. Kristu hu d-don innifsu fl-Ewkaristija. Hu l-‘ġebbla tax-Xewka’. Hu l-‘bennej tax-Xirka’.

L-Ewkaristija hi don immarkat mill-*intimità*, mix-xirka, mil-għaqda, mill-komunjoni li tiġbor fiha l-partijiet, il-membri, dawk ta' rieda tajba, dawk li jridu jissieħbu mal-mejda waħdanija tal-Mulej.

“Ejjew intom ilkoll li intom bil-ġuħ, ejjew u kulu magħna” (L-Ikla tal-Għid, *Is-Seder*). Għalhekk l-Ewkaristija hi s-sinjal tal-għaqda; u ma hemmx ħajja, dawl jew sens jekk mhux fih u miegħu. L-Ewkaristija hi don għax twassal għax-xirka fin-natura divina.

5. L-Ewkaristija tghallimna l-ġenerożità

“Fil-bidu kien il-Verb”: permezz tiegħu Alla johloq u jidhol f'patt, f'xirka shiħa ma' dak kollu li ġej minnu. L-Ewkaristija hi sinjal ċar li jqanqal lill-bniedem biex jaċċetta d-don u jwieġeb b'ġenerożità u b'ubbidjenza fil-fidi.

Fl-Ewkaristija naraw il-ġenerożità ta' Kristu nnifsu fuq is-salib fejn ħabb sal-aħħar u ngħata sa ma ċarċar demmu kollu. Ahna l-Maltin inkantaw bil-qalb: “L-aħħar qatra ta' demmek tajthielna”. Ħa jaħsilna d-demmi ta' Kristu! Ħa jippurifikana d-demmi ta' Kristu sabiex inkunu anqas indenji sabiex nirċevuh u nadurawh!

L-Ewkaristija tipprepara l-qlub sabiex b'dispożizzjoni u b'rieda ħielsa jersqu lejn Ġesù nnifsu. Hi din il-ġenerożità li twassalna biex nintebħu bl-intimità ta' Alla għalina u r-responsabilità li jagħtina.

L-Ewkaristija hi *don mogħti* minn Alla b'ġenerożità, iżda hi ukoll *don milqugħ* mill-bniedem. Dik hi l-intimità, l-offerta. In-nisrani bħall-ħobż ewkaristiku li *jingħata* u *jintlaqa*'.

6. L-Ewkaristija tfakkarna fil-prezz li Alla hallas għas-salvazzjoni ta' kulhadd

Dan hu dak li Ġesù gie jwettaq fil-missjoni salvifika tiegħu fostna fid-dinja. Dan nikkontemplaw kull darba li ninzlu għarkopptejna quddiem Ġesù preżenti fis-sagrament tal-Ewkaristija. Xi prezz għoli hallas Kristu għall-bnedmin kollha!

Hu l-qassis il-Kbir li joffri lilu nnifsu b'vittma u li jkun is-sagrificju ta' tpattija sabiex Alla *jħabb* lill-bnedem fih, li jqaddsu, li jgħollih, li jagħtih dinjità, li jregga' l-bnedem għall-umanità li fih halqu sa mill-bidu.

O admirabile commercium! Espressjoni antika u mimlija fidi! Fi kliem aktar sempliċi, l-Insara ta' kull zmien stqarrew kif il-ħwejjeġ tas-sema jingħaqdu ma' dawk tal-art, jiġifieri kif Alla sar bnedem biex lilna jagħmilna allat! Kif nistgħu qatt naqdbu l-wisa' u t-tul, l-għoli u l-fond tal-imħabba ta' Alla f'Ġesù Ewkaristija! Hi din il-missjoni tal-Knisja li twassal l-aħbar it-tajba dwar x'kien lest jagħmel Alla fi Kristu biex iħabb kollox fih, fejn Alla ikun imsebbah, Alla li jkun kollox f'kollox.

7. L-Ewkaristija ssejthilna għas-semplività

Mhux bl-għajnejn ta' bnedem jew tar-raguni biss li rridu nħarsu lejn dan is-sagrament, iżda fuq kollox bl-għajnejn tal-fidi. Il-għażla tal-ħobż u l-inbid minn Kristu hi kollha pedagogika: il-kobor ta' Alla jinsab ukoll f'daqsxajn ħobż u nbid.

Il-memorja kollettiva u *r-risposta fil-fidi* tidhol hawn ukoll sabiex nagħrfu x'qed nircievu f'idejna u go sidirna. In-natura tal-Ewkaristija u l-istess natura tal-Knisja twassalna għall-intimità u r-responsabilità. Biżżejjed niftakru fil-generazzjoni ta' qabilna li għożżew il-mument tat-tqarbin u l-adorazzjoni, u hekk aħna mistiedna nagħmlu llum.

Bħala nsara irridu nagħrfu li għandna quddiemna misteru li ebda moħħ ta' bnedem ma jista' qatt jgħarbel, iżda li ċ-ċkejkin u ta' min hu bħalhom jilmhu tarf dak li "la widna qatt ma semgħet, la għajn ma rat, la qalb qatt ma ħasset x'lesta Alla għal dawk li jħobbuh!" (1 Kor 2,9). Dan hu l-misteru tal-fidi. Din hi l-Knisja li taħt forma vizibbli hi ukoll realtà spiritwalità. Din hi l-Ewkaristija: l-preżenza sagramentali ta' Alla fostna.

8. L-Ewkaristija tfisser rabta sħiħa ma' Ġesù

Ha jkun imxennaq in-nisrani sabiex jiltaqa' u jintrabat ma' Kristu s-Saċerdot, l-offerta u l-vittma! Ippermettuli nagħmel riferenza għal talba, li kull saċerdot, ilissen minn taħt l-ilsien qabel ir-rit tat-tqarbin.

“Mulej Ġesù ... Int tajt il-ħajja lid-dinja;

B [dan] il-Ġisem u d-Demm qaddis tiegħek,

Eħlisni minn ħtjiet kollha u minn kull ħażen

Żommi dejjem fidil lejn il-kmandamenti tiegħek,

U thallini qatt ninfired minnek” (Missal Ruman, *Talba ta' qabel it-tqarbin*).

Ha tkun l-Ewkaristija, l-Ġisem u d-Demm qaddis ta' Ġesù, li lil dawk li jemmnu fih, *jehlishom* mid-dnub, *iżomhom* fil-fedeltà u *jħaddanhom* f'għaqda sħiħa ma' Alla l-Missier u ma' ħuħom l-bnedmin.

Ha tkun il-fidi ewkaristika li thegġeg kull nisrani jagħmel tiegħu din it-talba: “thallini qatt ninfired minnek”!

Ha jkun il-mument tal-lum grazzja sabiex nagħrfu din ir-rabta fil-moviment li ‘Alla fih innifsu’ isir ‘Alla għalina’. ‘*Deus in se*’ li sar ‘*Deus pro nobis*’. ‘Alla li hu kollu mħabba’ sar issa għalina ‘Alla li jiżboq bl-imħabba’.

Alla li ma jinbidilx fih innifsu, jagħżel li jagħti minn dak li hu tiegħu: l-imħabba; l-intimità. Din hi l-Ewkaristija. Din hi l-Knisja, harriesa ta’ din ir-rabta sħiħa ma’ Ġesù.

9. L-Ewkaristija titlob minna li nkunu Xhieda ta’ Ġesù fid-dinja

Dik l-istess tjubija li Alla jdewwaqna fl-Ewkaristija, ha tkun ta’ qawwa sabiex inwassluha lil kulhadd. Hekk għamlu San Ġorġ Preca fit-tagħlim, il-Beata Adeodata Pisani fit-talb u l-Beatu Nazju Falzon fix-xandir tal-Kelma u l-eżempju.

Ha nkunu aħna stess, il-Knisja li tilbes il-fardal, qaddejja bħalma Kristu stess kien qaddej! Ha nkunu aħna stess persuni ewkaristiċi, il-Knisja tat-tama, il-fuklar li jdawwal l-imkien tad-dlam!

Ha tkun l-Ewkaristija l-mezz li niġu flimkien sabiex kulhadd jemmen fil-qawwa u l-imħabba altruista ta’ Alla!

‘Xhieda’ tfisser li aħna stess nsiru għotja bħal Ġesù. Li nkunu Xhieda ta’ Ġesù fid-dinja tfisser li nkunu *Christo-foroi* (plural ta’ *Christo-phoros*) ingorru ‘l Kristu kull fejn imorru. ‘Xhieda’ tfisser responsabilità lejn il-morda, l-batuti u l-emarginati.

Aħna u nirriflettu dwar l-Ewkaristija u l-Knisja, nilmhu f’Ġesù għazla fundamentali, li tinkludi u mhux li teskludi. Ha jkun il-mument tal-lum grazzja sabiex nikbru fis-sensittività lejn kulhadd!

Dik hi l-missjoni tal-Knisja, li twassal lil Kristu u xxerred id-dawl tiegħu ma’ kullimkien.

10. L-Ewkaristija timbuttana għall-azzjoni

Minn ġewwa rridu nohorgu għal barra. Bħalma Kristu sejjah lejha it-Tnax, hekk ukoll bagħathom b’missjoni. Din hi l-istedina ta’ Ġesù Ewkaristija għalina.

L-Ewkaristija titlob li nimpenjaw ruħna sabiex inwasslu b’hegga din l-intimità li semmejna fil-bidu. L-Ewkaristija tagħtina responsabilità u għalhekk timbuttana għall-azzjoni.

U tassew li “b’qalbna kollha kull tifhir, [...] imħabbitna ’l fuq ittir”, lejn Alla nnifsu: kollu tjeiba, gustizzja u mogħdrija, iżda ukoll lejn hutna l-bnedmin.

‘Timbuttana għall-azzjoni’ tfisser li nkunu ko-responsabbli fil-Knisja u fid-dinja. Hu f’dan l-dawl li nitkellmu dwar qadi fi sfond ta’ komunjonijoni.

L-Ewkaristija tfakkarna li għandna nikkollaboraw u naqdu lil xulxin fil-Knisja u ‘l barra minnha ukoll: fix-xogħol, fil-kultura, fil-politika, fis-saħħa u f’tant oqsma oħra. Nissuggerixxi li *lkoll* fil-Knisja nirritornaw għad-dokumenti tas-Sinodu Djoċesan li jitekellmu dwar dan: *Vizjoni ta’ Knisja-Komunjonijoni u Kultura-Soċjeta’-Knisja*. Fadlilna ħafna x’ nifhmu, x’ nagħmlu tagħna u x’ ngħixu fl-ispirtu tas-Sinodu.

L-Ewkaristija ssuqna sabiex naqdu skont is-sejha evangelika u li nagħtu xhieda biex biha tissaħħaħ il-Knisja u l-umanità kollha.

Ippermettuli nagħlaq dawn il-ħsbijiet billi nissellef kliem l-Isqof Taljan magħruf bħala don Tonino Bello meta jgħid:

“L-Ewkaristija ma taħmilx lil min joqgħod b’idejh fuq zaqqu. Ma tittollerax is-siesta. Ma tippermettix in-nghas li gġib magħha d-diġestjoni. Jasal il-waqt meta tobbligana nitilqu mill-mejda tal-ikel. Tqanqalna għall-azzjoni. Timbuttana biex inħallu r-ritmi tagħna wisq residenzjali halli gġieghna ninvestu n-nar li rċevejna f’opri dinamiċi u missjunarji. Jekk wiehed ma jqumx mill-mejda, l-Ewkaristija tibqa’ sacrament mhux komplut” (*Dall’Archivio di Don Tonino Bello [Il-Knisja tal-Fardal, 2000, 20-21]*).

Propju dan hu dmirna llejla, li nagħrfu mill-ġdid l-ħbiberija ta’ Alla magħna f’Ġesù Kristu u li quddiem l-ewkaristija, bhala Knisja, nwiegħbu bil-fidi u bl-għemil. Bejn l-Ewkaristija u l-Knisja (Kristu u aħna) hemm rabta li titfisser fuq kollox b’zewġ kelmiet: ***intimità u responsabilità.***

Rev. Dr John A. Berry
5 ta’ Ġunju 2013
